

## קאפיטל זיבעצן

# צוליב א קוצו של יוד

מדינת ישראל איז א פרייע מדינה. אין די דריי חדשים, וואָס איך בין דאָרט געווען, בין איך געגאָנגען ווהין איך האָב געוואָלט, גערעדט וואָס איך האָב געוואָלט, געזאָגט דעות, ווען מען האָט מיך געפרעגט און ווען מען האָט מיך נישט געפרעגט, און קיינעם איז נישט איינגעפאלן מיר צו זאָגן: מישט זיך נישט, עס איז נישט אייער עסק, איר זענט אַ פרעמדער. אָפט האָב איך זיך געמאַכט תּמעוואַטע און אַרײן ווהין איך האָב נישט געטאָרט אַרײנגיין, און מען האָט מיך נישט געפרעגט אויף קיין פּאַספּאָרט. ס'איז דאָרט פּולקאָ-מענע פּרייהייט פון באַוועגונג און פּרעסע. דער בירגער איז באַלעבאָס. זײנע רעכט זענען זעלבסטפּאַרשטענדלעך. אָפט האָב איך געטראַכט, אַז די רעגירונג לאָזט שוין אָפט אָפּ צופיל די לײצעס. ס'איז דאָ אַזויפיל פּרייהייט אין לאַנד, אַז מיר דוכט זיך, אַז ס'איז גרינג פאַר שונאים צו פאַרשטעלן זיך פאַר יידן און אַנטון גרויסע צרות. קײנער איז קײנעם נישט חושד, און אַלע טירן זענען אָפּן און קײנע טויערן זענען נישט פאַרשלאָסן.

אָבער דער בירגער פון ישראל איז דווקא נישט קיין גלײכגילטיקער אָדער נאַכלעסיקער מענטש ווען עס האַנדלײט זיך וועגן אידייען, אמונות אָדער איר דעאָלאָגיעס. יעדער אײנער איז אַ פאַרטיימיטגליד און ער איז זיכער, אַז נאָר ער האָט דעם גאַנצן אמת אין קעשענע און נאָר זײן פאַרטיי ווײסט ווי אַזוי צו לײזן אַלע שוועריקײטן פון ישוב און גלות. אָפט זענען די גרענעצן צווישן די פאַרטייען זײער מוטושטושידיקע, כמעט גאַרנישט קיין קאַנטיקע. דאָך האָט יעדע פאַרטיי איר טאַג-צײטונג, איר אָרגאַניזאַציע און וועט זיך בשום אופן

נישט פאראייניקן מיט קיינעם נישט, אפילו מיט דער פארטיי, וואָס האָט די זעלביקע אידעאָלאָגיע.

אויך ביישפּיל: וויפּיל איך האָב זיך געמאַטערט צו וויסן דעם אונטערשיד צווישן דער מפ"ם און מפא"י האָב איך נישט געקאָנט אויסגעפונען דעם חידוש. ביידע זענען סאָציאַליסטיש, ביידע זענען סעקולאַר, ביידע זענען פאַר צנע, ביידע זענען קעגן אַרײַנלאָזן צוריק די אַראַבער, ביידע אַרײַענטירן זיך אויף די קיבוצים, ביידע האָבן געקעמפט מיט אויסערגעוויינטלעכן מוט אין דער מלחמה און ביידע זענען לכתחילה געווען פאַר אַ בשותפותדיקער מיט אַרבעטערשאַפט מיט די אַראַבער. ביידע זענען איצט פאַר העברעאיש, ווי די נאַציאָנאַלע שפּראַך אין מדינת ישראל און אין גלות. וויכטיקער נאָך איז וואָס ביידע פאַרטייען זענען צוזאַמענגעשטעלט פון דעם זעלביקן עלעמענט יידן — מורחאיראַפּעאישע יידן, וואָס האָבן זיך אויפגעהאָדעוועט אויפן סאָציאַליזם און אויף דער מאָדערנער יידישער און העברעאישער ליטעראַטור. די פירער פון ביידע פאַרטייען זענען דערצווינגן געוואָרן אין דער ישיבה און אויף דער אַרבעטער בירושע. דאָך זענען זיי אין אַפּאָזיציע איינע צו די אַנדערע.

מען זאָגט, אז דער גרונט־פּרינציפּ, וואָס טיילט זיי פונאַנדער איז וואָס די מפ"ם אַרײַענטירט זיך אויף סאָוועט רוסלאַנד און די מפא"י אויף מערב. אָבער דאָס איז אינגאַנצן נישט אמת. די מפ"מניקעס זענען נישט קיין סטאַליניסטישן. זיי האַלטן, אז דער קיבוץ איז דער גרעסטער פאַטש אין פנים דעם רוסישן קאָמוניזם. איך האָב זיי געהערט זאָגן ווידער און ווידער, אין וועלכן מפ"ם קיבוץ איך בין געווען, אז אין סאָוועט רוסלאַנד איז סאָציאַליזם מיט אַ בייטש, וואָס איז קיין סאָציאַליזם ניט, אָבער אין מדינת ישראל איז דער קיבוץ אַ פרייע סאָציאַליסטישע געזעלשאַפט, אַ מיטגליד קען פאַרלאָזן ווען ער וויל. און די מפא"יניקעס זענען נישט קיין קעגנער פון סאָוועט רוסלאַנד. אָט האָבן זיי געזוכט אַ הלוואה ביי די סאָוועטן. די רוסן האָבן אָבער אפילו נישט געענטפערט. די מפמניקעס ווייסן, אז זיי וועלן האָבן דעמועלביקן מזל מיט די סאָוועטן ווי די מפא"י האָט געהאַט. יעדער איינער ווייסט אין מדינת ישראל, אז די סאָוועטן ווילן קיינמאָל נישט מיטאַרבעטן געמיינשאַפטלעך" מיט קיינעם נישט. סאָוועט רוסלאַנד פאַדערט אַ געהאַרכאָמקייט אָן אַ תנאי. אויף דעם וועט קיינער נישט מסכים זיין אין מדינת ישראל, די מפמניקעס אויך נישט. בלויז די קאָמוניסטישן וואַלטן געווען מרוצה אויף אַזא איינשטעל.

איבערהויפּט וואַרפט זיך אין די אויגן וואָס אי די מפא"י און אי די מפ"ם לעבן אויף אַנקל סעמס חשבון. איך רעד שוין ניט וועגן די מאַשינען און אַנדערע הצטרכותן, וואָס ווערן געשיקט פון אַמעריקע אויפן חשבון פון דער הונדערט מיליאָניקער הלוואה, נאָר פשוט אָן די געלעטער פון אַמעריקאַנער יידן

וואָלטן ביידע פּאַרטייען געווען באַנקראַט. די מ"מ מיטגלידער קאָנען דאָך אפילו נישט אויסהאַלטן זייער אייגענע צייטונג. איך האָב נאָך דערווייל נישט געהערט, אַז די מ"מ זאָל זיך אָפּזאָגן פון נעמען דאָס געלט פון דער קאָפיטאַל-ליסטישער אַמעריקע.

אַבער ווען איר לייענט די פּאַרטיי-פּרעסע מיינט איר, אַז גאָט ווייסט פאַר אַ תּהוּם עס ליגט צווישן מ"מ און מ"א"י.

צען טאָג-צייטונגען אויף העברעאיש ווערן געדרוקט אין מדינת ישראל. אַכט פון זיי זענען פּאַרטיי צייטונגען. מען דערלייגט צענדליקער טויזנטער פונטן צו דער פּרעסע. קיינעם פאַלט נישט איין, אַז עס איז אַ פאַרשווענדעניש פון געלט, צייט און מי, און די אַלע זאַכן האָבן געקאָנט פאַרטון ווערן אויף בעסערע זאַכן. די סיבה איז, וואָס יעדער ישראלי האַלט, אַז זיין פּאַרטיי איז אַ נויטווענדיקייט, פּרינציפּל גיט מען נישט אויף. יא, אָפט הערט איר אין לאַנד, אַז עס זענען דאָ צופיל פּאַרטייען אין ישוב, אָבער דער באַקלאַגער האָט טענות אַלץ צו דער אָפּזויציע: די איבעריקע פּאַרטייען טאָרן ניט זיין אזוי ענג-האַרציק. זיי דאַרפן זיך אויפלייזן און פאַרשמעלצן זיך מיט זיין פּאַרטיי, וואָס האָט די ריכטיקע לייזונג צו אַלע פּראָבלעמען און ווייסט ווי אזוי צו ברענגען די גאולה שלימה.

איך האַלט, אַז די קאָכעניש אין די פּאַרטייען און צוגעבונדנקייט צו איי-דעאָלאָגיעס און אידייען איז נישט קיין חסרון. יידן זענען נישט געקומען קיין ארץ-ישראל צו זוכן פּערזענלעכע מאַטעריעלע גליקן. די וואָס האָבן אזוינס גע-זוכט זענען געפאַרן אין די אַמעריקעס אָדער האָבן אימיגרירט קיין מערב איי-ראַפּע. די יידן, וואָס זענען געקומען אין דעם לאַנד פון די אבות זענען אויך נישט געקומען בלויז צו גרינדן אַ יידישע מלוכה. פאַר דעם צוועק זענען געווען פּאַסיקערע לענדער. דער סעקולאַרער מאָדערנער ציוניזם איז סוף-כל-סוף דאָך פאַרכונדן מיט דער משיח-אידיע, מיט דעם אידעאַל פון לעתיד לבוא, מיט אַ טרוים פון מלכות שדי אויף דער ערד. ווען מען קוקט זיך צו טיפּער צום ישוב זעט מען קלאָר, אַז יידן זענען געקומען צו גרינדן אַ מלוכה, וואָס זאָל זיין אַ מוסטער פאַר דער גאַנצער וועלט. עדות זענען די אַלע סאַציאַלע עקס-פּערימענטן; עדות זענען די צענדליקער טויזנטער אידעאָליסטן, וואָס האָבן אויפגעגעבן זייער פּערזענלעכן גליק צוליב דעם אויפלאַעב פון פּאַלקס. ס'זענען דאָ גאָר ווייניק צווישן די תּושבים, וואָס האָבן ניט „געפּטרט“ אַ פאַר יאָר אין אַ קיבוץ, אָדער אין אַ גרופּע וואָס האָט אויפגעגעבן איר גאַנצן פּערזענ-לעכן לעבן לטובת הכלל. אפילו ווען די גרופּע האָט כלומרשט געאַרבעט בלויז פאַר אייגענער חיונה, האָט דאָס פּאַלקס געהאַט מער נוצן פון איר אַרבעט ווי די יחידים פון דער גרופּע.

אין מדינת ישראל יורעט, קאכט און זירט מיט צענדליקער סאציאלע עקספערימענטן. אויבערפלעכלעך זעט אויס ווי יידן זענען געווארן פארהאר-טעוועטע וועלט-מענטשן; זיי רעדן וויל-יונגעריש וועגן אומרעכט און נישט יושרדיקע מעשים. עס זענען דא יחידים וואס גרויסן זיך מיט נישט-שיינע מע-שים און פארברעכנס, ווייל אזוי דארף זיין א נארמאל פאלק. אבער אין תוך איז עס נישט אמת. ווען איר וועט רעדן לאנג גענוג מיט וועלכן ס'איז יידן אין מדינת ישראל וועט ער אייך צוגעבן, אז דאס יידישע פאלק האט זיך נישט אפגעמאטערט צוויי טויזנט יאר, כדי צו דערגרייכן די גרויסע מדרגה פון א באלקאניש לענדל. מען רעדט דא נישט פון די פרומע יידן, וואס האלטן, אז ארץ-ישראל איז מחויב אן אנדער לעבן. נאר אפילו אין די סעקולארע קיבוצים רייסט מען פון זיך פאסן כדי צו דערגרייכן שלימות. יעדעס עקאנאמישע פראבלעם ווערט אויפגענומען נישט בלויז ווי פראקטיש זי קאן געלויזט ווערן, נאר שטענדיק גיט מען אכטונג, אז די לייזונג זאל חלילה נישט פארלעצן קיין סאציאלן אדער עטישן פרינציפ.

דאך קומט אויס שווער פאר דעם דרויסנדיקן מענטשן צוצווען ווי צוליב א קוצו של יוד ווערן גאנץ אפט פארשווענדט געלט און צייט און שווערע פראצע. איך האב בייגעוויינט א שטרייט וועגן דערציאונג, א מחלוקת לשם שמים טאקע, אבער איך קאן עס בשום אופן נישט בארעכטיקן, וויפיל איך זאל דעם ישוב נישט דן זיין לכף זכות.

אין מדינת ישראל זענען דא אפיציעל דריי הויפט-שול ריכטונגען: די בתי ספר כללים, די אלגעמיינע פאלקס-שול; זרם עובדים שול — די ארבע-טער שטראם שול; און די ארטאדאקסישע שולן. ביז נישט לאנג צוריק, ביזן לעצטן סעפטעמבער 1949, האבן די עלטערן געצאלט שכר-לימוד און די שולן האבן זיך געדארפט אליין אויסהאלטן. די אלגעמיינע פאלקס-שול האט געהאט ביז איצט מער תלמידים ווי אלע אנדערע שול-ריכטונגען. אבער לעצטן זומער האט די כנסת אנגענומען א שול-צוואנג געזעץ. זי האט אבער נישט געשאפן קיין א יינהייטלעכע נאציאנאלע שול-סיסטעם, נאר יעדע שול פון וועלכער ס'איז ריכטונג, אויב זי קאן אריינ-קריגן פינף און צוואנציק קינדער קריגט שטיצע פון דער רעגירונג.

אין רעגנה זענען געווען צוויי שולעס — די אלגעמיינע פאלקס-שול, ווו עס האבן זיך געלערנט קרוב צו פינף הונדערט קינדער און דער בית ספר פון די ארטאדאקסן. דער בית ספר כללי איז די עלטסטע שול אין דער קאלאניע. זי האט פארמאגט א ווונדערבארן בנין מיט א פיינעם גארטן און פארק און שפיל-פלאץ און א גרויסע קיך און א פארזאמלונגס-זאל, אין קורצן באמת א

מוסטער שול. פארשטייט זיך אז אלע לערערס זענען גומע סאציאליסטן און זענען מיטגלידער פון הסתדרות.

אין א שיינעם טאג אין אויגוסט האָבן זיך באַוויזן מודעות אָנגעקלעפט אויף די פלוין פון רעננה, אז שבת וועט פאַרקומען א גרויסע פאַרזאַמלונג, וווּ פאַרשטייער פון הסתדרות וועלן אדרעסירן, וועגן גרינדן א זרם-עובדים שולע — אן אַרבעטער שולע.

א היפשער עולם איז געקומען אויף דער פאַרזאַמלונג. דער פאַרשטייער פון הסתדרות האָט גערעדט לאַנג און שוין. ער האָט באַטאָנט אז די זרם עובדים שול גיט נישט נאָר א סאציאליסטישע דערציאונג די קינדער נאָר פלאַנצט אין זיי איין ליבשאפט צו אַרבעט און צו סאציאלער גערעכטיקייט. אויך לערנט זיך דאָס קינד ליב צו האָבן די קיבוצים און אוודאי און אוודאי ווערט איינ-געפלאַנצט אין די הערצער פון די תלמידים א פייערדיקער פאַטריאָטיזם און דאָס קינד איז גרייט מקריב צו זיין זיך פאַר דעם פאַטערלאַנד און פאַרטיי-דיקן דעם ישוב מיט זיין בלוט. ועל כולם לערנט מען דאָס קינד צו אונטער-שיידן צווישן אַרעם און רייך און מען גרייט אים צו ווי אן אַרבעטער צו פאַר-טיידיקן זיין רעכט. ער האָט געענדיקט מיט א פראַקטישן פאַרשלאַנג: היות ווי די גרויסע מערהייט פון די קינדער וואָס באַזוכן דעם בית ספר כללי זענען פון עלטערן, וואָס זענען מיטגלידער פון הסתדרות זאָלן די עלטערן חתמענען א פעטיציע, אז זיי ווילן א זרם עובדים שולע און איבערנעמען דעם איצטיקן בית ספר אין רעננה און מאַכן פון אים א זרם עובדים בית ספר.

עס האָט זיך אָנגעהויבן א הייסע דיסקוסיע. די טאַטעס און מאַמעס האָבן געטענהט אז אויב זיי וואָלטן געוואָלט א זרם עובדים שולע וואָלטן זיי עס לאַנג געהאַט אין רעננה. ביז איצט איז דאָך דער בית ספר אויסגעהאַלטן געוואָרן פון שכר-לימוד און שטיצע פון דער שטאַט קאסע. ווער וואָלט זיי נישט גע-לאָזט גרינדן לכתחילה א זרם עובדים שולע? אָט האָבן די אַרטאָדאָקסן גע-גרינדעט אן אייגענעם בית ספר. די מערהייט פון רעננה וויל נישט קיין פאַר-טיי-שולע. דער בית ספר כללי גיט די קינדער א גומע נאַציאָנאַלע דערציאונג און פלאַנצט אין זיי איין א ליבשאפט צו אַרבעט און א געפיל פאַר סאציאַל-ער גערעכטיקייט. א גרויסע צאָל פון די גראַדואירטע געפינען זיך איצט אין קיבוצים, און מען האָט אויסגערעכנט א צעטל פון נעמען. פאַרטיידיקן דאָס פאַטערלאַנד? רעננה האָט צוגעטראָגן איר חלק קרבנות אָט פונקט ווי וועלכער ס'איז קיבוץ. און בכלל, וואָס הייסט איבערנעמען א גרייטן בית ספר, וואָס איז אויפגעבויט געוואָרן מיט אזויפיל מי פון דער גאַנצער קאָלאָניע? נישט גע-פאַקט און נישט געמאָלט און אריינכאַפן א בנין מיט פרייען באַדן, מיט א

גארטן, מיט א פארק און א פארטיקן וואסער קוואל. דאָס איז דאָך פשוטע גזילה.

דער רעדנער האָט זיך געפילט ווי א קאָזאק הנגזל. ער האָט געענטפערט מיט שאַרפן מוסר: שעמען מעגן זיך די פארזאמלטע. אזוי רעדן עם סאָציאַליסטן, מיטגלידער פון הסתדרות? מיר דארפן אן אמתן סאָציאַליסטישן בית ספר, וווּ די קינדער וועלן פייערן דעם ערשטן מאַי און וועלן נישט דארפן זיצן אויף דער זעלביקער באַנק וווּ די רייכע קינדער זיצן, למשל רוקחם קינדער! מען איז אים נישט געבליבן שולדיק קיין ענטפער: קיינער האָט נישט גע-צוונגען די קינדער צו באַזוכן די שולע דעם ערשטן מאַי. רייכע און אַרעמע אויף דער זעלביקער באַנק? וווּ וועט איר דאָ, אין רעננה, געפינען קאָפיטאַ-ליסטן? אלע זענען דאָ קליינע פאַרמערס, מושבניקעס און אַרבעטער. יאָ אין תל-אביב איז דאָ א רוקח, אָבער וואָס זענען זיי דאָ שולדיק? און סטייטש און סטייטש צו וואָס זאָל מען צעברעכן א שולע וווּ עם לערנען זיך איבער פיר הונד-דערט קינדער? ס'איז דאָ א גוטער שטאַב לערער, וואָס פירט אָן א מוסטער-שולע, גרינדן נאָך א שולע וועט דאָך זיין א טאָפלטע הוצאה — מען וועט דארפן אויפשטעלן נאָך א בנין, אַנשטעלן נאָך א מנהל-פרינציפאַל. וווּ איז דער שכל הישר?

ס'איז געווען אמרו לאלהים — רעד צו דער וואַנט. די פארזאמלטע האָבן אָנגענומען א רעזאָלוציע, אז רעננה נויטיקט זיך אין א זרם-עובדים שול און מען האָט באַשטימט א קאָמיטעט צו קלייבן אונטערשריפטן. אין איין וואָך צייט האָט דער קאָמיטעט געבראַכט העכער צוויי הונדערט אונטערשריפטן. די קאָלאָניע האָט געקאָכט: וווּ האָבן זיי גענומען אזויפיל חתימות?

א וואָך שפעטער האָט זיך באַוויזן א שטיקל ניים אין די צייטונגען: די מייסטע חתימות זענען אַריינגעקראָגן געוואָרן דורך אַפנאַרעריי און א סך חתי-מות זענען גאָר נישט געווען פון די טאַטעס נאָר פון די תלמידים. גאָר א גרוי-סע צאָל חתימות זענען געווען פון תימנער יידן, וואָס זענען כמעט אלע אָן אויסנאַם אַרטאָדאָקסן. זיי שיקן זייערע קינדער אין דעם פרומען בית ספר און בכלל וווינען זיי ווייט פון בית ספר כללי און זייערע יונגע קינדער וועלן גאָר נישט קענען גיין אזא ווייטן מהלך. ווי אזוי האָט מען אַרויסגעקראָגן די חתי-מות? פשוט מען איז געקומען צו זיי און זיי דערקלערט אז דאָס איז אן אָפיר-ציעלער דאָקומענט, א צושריפט פון דער רעגירונג. דער תימנער האַלט אז דינאָ דמלכותא דינא, מען דאַרף פאַלגן מלכה.

אָבער די זרם עובדימניקעס האָבן זיך נישט אונטערגעגעבן. זיי האָבן צו-געגעבן, אז זיי האָבן נישט געקאָנטראָלירט די זאַמלונג פון די אונטערשריפטן.

אָבער וואָס האָט עס צו טון מיט דערעפענען אַ זרם־עובדים שולף? זיי ווילן איצט שוין קאָנטראָלירן די זאַמלונג פון די חתימות. זיי וועלן אוועקזעצן אַ קאָמיטעט אין „סיטי האָל“ — אין שטאַטראַט־בנין. נישקשה די פאַראינטע-רעסירטע אין אַן אַרבעטער־שולע וועלן קומען צו דעם קאָמיטעט זיך צו רע־גיסטרירן.

יָא, זיי האָבן צונויפגעקליבן איבער הונדערט אויטענטישע אונטער־שריפטן. אין דער קאָלאָניע האָט זיך אָנגעהויבן אַ הויסער וויכוח: ווו וועט זיין דער נייער בית ספר? די זרם עובדימניקעס האָבן געענטפערט, אַז מען וועט צעטיילן דעם בנין אויף צוויי: אויף דעם אונטערשטן שטאַק וועלן לער־נען די תלמידים פון בית ספר כללי, אויף דעם אויבערשטן שטאַק וועלן לער־נען די תלמידים פון דעם זרם עובדים בית ספר. וואָס וועט מען טון מיט די איבונגען, ס'איז דאָך דאָ נאָר איין אַטלעטישער פעלד? מילא מען וועט זיך שוין אַן עצה געבן.

איך בין אוועקגעפאָרן איידער די נייע שולע האָט זיך געעפנט, בין איך נישט קיין עד ראיה וועגן וואָס עס האָט ווייטער פאַסירט. אָבער אָט איז דער טעקסט פון אַ בריוו, וואָס איך האָב דערהאַלטן דעם 14טן פעברואַר 1950 פֿין רעננה, געשריבן פון אַ תלמיד פון בית הספר, מיין ברודערס יינגל:

„בית הספר של זרם העובדים נפתח ומספר תלמידיו שווה למספר תלמידי בית הספר העממי (אם לא יותר). שני בתי הספר לומדים בבנין אחד, אלא שאחד לפני הצהרים ואחד אחרי הצהרים. על השולחנות שלומדים עליהם יש כתובות משני מינים כמו „בית ספר זרם העובדים“ או „בית־ספר עממי“. אבל בקרוב תפתר הבעיה עם בנות בית ספר חדש“ שלך, בן ציון.

דער טייטש דערפון: „דער בית ספר פון דעם זרם עובדים האָט זיך גערעפנט און זיין צאָל תלמידים איז דער זעלביקער ווי די צאָל תלמידים פון בית ספר עממי (און אפשר נאָך מער). ביידע בתי ספר לערנען אין דעם זעלביקן בנין, נאָר איינער לערנט אינדערפרי און דער אנדערער נאָכמיטאָג. אויף די טישלעך, וואָס די תלמידים זיצן זענען פאַראַן צווייערליי אויפשריפטן: בית־ספר־זרם־עובדים“ אָדער „בית ספר עממי“. נאָר אינניכן וועט די פראַגע גע־לייזט ווערן און אַ נייער בנין וועט אויפגעשטעלט ווערן.“

צי אַזא פּרינציפּן שטייפקייט איז גוט פאַרן ישוב — זאָל דער לייענער אַליין משפטן.